

**ക്രമപ്രശ്നം**

2005-ലെ കേന്ദ്ര ദുരന്തനിവാരണ ആക്ടിന് കീഴിൽ സംസ്ഥാന സർക്കാർ ചട്ടങ്ങളും പദ്ധതികളും രൂപീകരിക്കുന്നത് സംബന്ധിച്ച്

ശ്രീ. എം. ഉമ്മർ: സർ, ഭരണഘടനയുടെ 256-ാം അനുച്ഛേദ പ്രകാരം പാർലമെന്റ് പാസ്സാക്കിയ നിയമത്തിലെ വ്യവസ്ഥകൾക്കനുസരിച്ച് സംസ്ഥാന സർക്കാർ ചട്ടങ്ങളും പദ്ധതികളും രൂപീകരിക്കേണ്ടതുണ്ട്. എന്നാൽ 2005-ലെ കേന്ദ്ര ദുരന്തനിവാരണ ആക്ടുമായി ബന്ധപ്പെട്ട ആക്ടിലെ 23, 38 (1), 38 (2) (ബി) വകുപ്പുകൾ പ്രകാരം ദുരന്തനിവാരണ പ്രതിരോധ സംവിധാനങ്ങൾ സജ്ജമാക്കുന്നതിന് സംസ്ഥാന സർക്കാർ പദ്ധതി തയ്യാറാക്കേണ്ടതുണ്ട്. ആ ആക്ട് പാസ്സാക്കിയതിനുശേഷം നാളിതുവരെ ഇതുസംബന്ധിച്ച് സംസ്ഥാന എക്സിക്യൂട്ടീവ് സമിതി രൂപീകരിച്ചതല്ലാതെ വകുപ്പ് വില്ലേജ് ഓഫീസുകളിലോ തദ്ദേശസ്വയംഭരണ സ്ഥാപനങ്ങളിലോ ദുരന്തനിവാരണ പദ്ധതികൾ തയ്യാറാക്കി നൽകിയിട്ടില്ല. ഇതുസംബന്ധിച്ച് 2017 മാർച്ചിൽ പുറപ്പെടുവിച്ച അക്കൗണ്ടന്റ് ജനറലിന്റെ ഓഡിറ്റ് റിപ്പോർട്ടിൽ ഇത് പ്രത്യേകമായി പരാമർശിച്ചിട്ടുണ്ട്. ഇത്തരത്തിൽ ദുരന്തനിവാരണ പദ്ധതികൾ തയ്യാറാക്കുന്നതിൽ കാലതാമസം വരുത്തുന്നതിലൂടെ ദുരന്തനിവാരണ മേഖലകളിൽ സംസ്ഥാനം അഭിമുഖീകരിക്കുന്ന പ്രശ്നങ്ങൾ പരിഹരിക്കുന്നതിനുള്ള

പദ്ധതികൾ തയ്യാറാക്കുന്നതിനോ അവ നടപ്പിലാക്കുന്നതിനുള്ള കേന്ദ്രസഹായം നേടിയെടുക്കുന്നതിനോ കഴിഞ്ഞിട്ടില്ല. ഇത് ഗുരുതരമായ വീഴ്ചയാണ്. ഓഡിറ്റ് റിപ്പോർട്ട് ഞാൻ വായിക്കുന്നില്ല. എന്നാൽ ഇതിലെ ഒരു വരിമാത്രം വായിക്കാം.

Section - 23, ..There shall be a State Plan for disaster management for every State to be called State Disaster Management plan. അത് ഇവിടെ

രൂപീകരിച്ചിട്ടില്ല. സ്കീം കൊടുത്തിട്ടില്ല. ..Subject to the provisions of this Act, each State Government shall take all measures specified in the guidelines

laid down by the National Authority and such further measures as it deems necessary or expedient for the purpose of disaster management. ഡിസാസ്റ്റർ

മാനേജ്മെന്റിന്റെ സ്കീം തക്കസമയത്ത് കൊടുക്കാത്തതുകൊണ്ട് അടിയന്തരപ്രമേയത്തിൽ സൂചിപ്പിച്ചതുപോലെ കേന്ദ്രത്തിൽനിന്നും നമുക്ക്

ലഭിക്കേണ്ട പണം ലഭിക്കാതെ പോകുന്നുവെന്നത് ഏറ്റവും വലിയൊരു ദുരന്തമാണ്. അതുകൊണ്ട് ഇക്കാര്യം സംബന്ധിച്ച് ബഹുമാനപ്പെട്ട ചെയർ ശക്തമായ റൂളിംഗ്

നൽകണമെന്നാണ് പറയാനുള്ളത്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ,

2005-ലെ കേന്ദ്ര ദുരന്ത നിവാരണ നിയമം അനുസരിച്ച് 2007-ൽ കേരള സംസ്ഥാന

ദുരന്തനിവാരണ ചട്ടം രൂപീകരിച്ചിട്ടുള്ളതാണ്. സംസ്ഥാന ദുരന്തനിവാരണ അതോറിറ്റിയുടെ എക്സിക്യൂട്ടീവ് കമ്മിറ്റി, ക്രൈസിസ് മാനേജ്മെന്റ് കമ്മിറ്റികൾ (crisis management committees), ഉപദേശക സമിതികൾ, ജില്ലാ ദുരന്തനിവാരണ അതോറിറ്റികൾ, സംസ്ഥാന അടിയന്തരഘട്ട കാര്യനിർവ്വഹണ കേന്ദ്രം, സംസ്ഥാന വരൾച്ചാ നിരീക്ഷണ സെൽ, ജില്ലാ അടിയന്തരഘട്ട കാര്യനിർവ്വഹണ കേന്ദ്രങ്ങൾ എന്നിവ രൂപീകരിച്ച് പ്രവർത്തിച്ചുവരുന്നു. കേരളത്തിന്റെ ആദ്യത്തെ സംസ്ഥാന ദുരന്ത ലഘൂകരണ പദ്ധതി സ്റ്റേറ്റ് ഡിസാസ്റ്റർ മാനേജ്മെന്റ് പ്ലാൻ 7-09-2016-ന് സംസ്ഥാന ദുരന്ത നിവാരണ അതോറിറ്റി അംഗീകരിച്ചിട്ടുണ്ട്. ഇതുകൂടാതെ ജില്ലാ ദുരന്ത ലഘൂകരണ പദ്ധതികളും തയ്യാറാക്കി അംഗീകരിച്ചിട്ടുണ്ട്. ഡിപ്പാർട്ടുമെന്റൽ പ്ലാൻ തയ്യാറാക്കുന്നതിനാവശ്യമായ ഗൈഡ്ലൈൻ 2014-ൽ തന്നെ പുറപ്പെടുവിച്ചിട്ടുണ്ട്. അതാത് വകുപ്പുകളാണ് ഇവ തയ്യാറാക്കേണ്ടത്. ആരോഗ്യം, വാട്ടർ അതോറിറ്റി, ഹോമിയോപ്പതി, അഗ്നിശമനസേന എന്നീ ഡിപ്പാർട്ടുമെന്റുകൾ പ്ലാൻ തയ്യാറാക്കിയിട്ടുണ്ട്. മറ്റു വകുപ്പുകളോടും പ്ലാൻ തയ്യാറാക്കാൻ നിരന്തരം ആവശ്യപ്പെട്ടുവരികയാണ്. നഗര ദുരന്തലഘൂകരണ പദ്ധതി തിരുവനന്തപുരം നഗരത്തിനുവേണ്ടി 2015-ൽ തയ്യാറാക്കിയിട്ടുണ്ട്. ഈ പദ്ധതി നടപ്പിലാക്കുവാൻ തിരുവനന്തപുരം നഗരസഭ സ്വന്തം ഫണ്ടിൽനിന്നും പണം

വകയിരുത്തിയിട്ടുണ്ട്. എല്ലാ നഗരസഭകളിലും അവരവരുടേതായ ദുരന്ത ലഘൂകരണ പദ്ധതികൾ തയ്യാറാക്കുന്നതിന് 57,99.000/- രൂപ 14 ജില്ലാ ദുരന്തനിവാരണ അതോറിറ്റികൾക്കായി അനുവദിച്ചിട്ടുണ്ട്. ഏറ്റവും ദുരന്ത സാധ്യതയുള്ള 197 വില്ലേജുകളിലും തിരുവനന്തപുരം, കൊല്ലം, എറണാകുളം, കോഴിക്കോട് എന്നീ നഗരസഭകളിലെ വിവിധ വാർഡുകളിലും മൺട്രോതുരുത്ത്, പെരിങ്ങര എന്നീ പഞ്ചായത്തുകളിലും ദുരന്തലഘൂകരണ പദ്ധതി തയ്യാറാക്കിയിട്ടുണ്ട്. തിരുവനന്തപുരം നഗരത്തിലെ മറ്റു വാർഡുകളിലും ഈ വർഷം തന്നെ ദുരന്തലഘൂകരണ പദ്ധതി തയ്യാറാക്കും. തദ്ദേശതല ദുരന്തലഘൂകരണ പദ്ധതികളും വകുപ്പുതല ദുരന്ത ലഘൂകരണ പദ്ധതികളും തയ്യാറാക്കുന്നതിനോ നടപ്പിലാക്കുന്നതിനോ പ്രത്യേക കേന്ദ്രസഹായം ലഭ്യമല്ല. കേന്ദ്ര ദുരന്ത നിവാരണ നിയമം അനുസരിച്ച് ഡിപ്പാർട്ടുമെന്റൽ പ്ലാൻ നടപ്പാക്കാനാവശ്യമായ പണം കണ്ടെത്തേണ്ടത് അതാത് വകുപ്പുകളാണ്. കേന്ദ്ര സർക്കാർ കേന്ദ്ര ദുരന്ത പ്രതിരോധനിധി, നാഷണൽ ഡിസാസ്റ്റർ മാനേജ്മെന്റ് ഫണ്ട്, മിറ്റിഗേഷൻ ഫണ്ട് എന്നിവ രൂപീകരിച്ചിട്ടില്ല. സംസ്ഥാന ദുരന്ത പ്രതിരോധനിധി രൂപീകരിച്ച ഇന്ത്യയിലെ ആദ്യത്തെ മൂന്ന് സംസ്ഥാനങ്ങളിൽ ഒന്നാണ് കേരളം. പ്രസ്തുത നിധിയിൽ നിന്നാണ് ഓപ്പറേഷൻ അനന്ത, മുല്ലപ്പെരിയാർ ക്രൈസിസ് മാനേജ്മെന്റ് എന്നീ പദ്ധതികൾ നടപ്പിലാക്കിയത്.

സംസ്ഥാന അതോറിറ്റി വിവിധ പദ്ധതികൾ തയ്യാറാക്കി കേന്ദ്രത്തിൽനിന്നും ഗണ്യമായ തോതിൽ ധനസഹായം നേടിയെടുത്തിട്ടുണ്ട്. ദുരന്ത നിവാരണലക്ഷ്യകരണ പദ്ധതികൾ തയ്യാറാക്കിയിട്ടുണ്ട് എന്നതിനാൽ ഈ ഇനത്തിൽ .....

മി. ഡെപ്യൂട്ടി സ്പീക്കർ: ഓർഡർ...ഓർഡർ... ഇന്നത്തെ കാര്യവിവരപട്ടിക പ്രകാരം ഉച്ചയ്ക്കുശേഷം 12.30-ന് 2017-ലെ കേരള ധനവിനിയോഗ (3-ാം നമ്പർ) ബില്ലിന്റെ അവതരണവും അനന്തരഘട്ടങ്ങളും ആരംഭിക്കേണ്ടതുണ്ട്. എന്നാൽ പ്രായോഗികതയുടെ അടിസ്ഥാനത്തിൽ ഇന്നത്തെ കാര്യപരിപാടി ഭേദഗതി ചെയ്ത് ഇപ്പോൾ സഭയ്ക്ക് മുന്നിലുള്ള ബിസിനസ്സുകൾ പൂർത്തീകരിച്ചതിനുശേഷം ധനവിനിയോഗ ബില്ലിന്റെ പരിഗണന നടത്തുവാൻ സഭയുടെ അനുമതിയോടുകൂടി തീരുമാനിക്കുന്നു.

ശ്രീ. ഇ. ചന്ദ്രശേഖരൻ: ബഹുമാനപ്പെട്ട എം.എൽ.എ. ശ്രീ. എം. ഉമ്മർ ഉന്നയിച്ച ക്രമപ്രശ്നത്തിന്റെ വിശദീകരണമാണ് ഞാൻ നൽകിയത്. അത് പൂർത്തീകരിച്ചിരിക്കുകയാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, അങ്ങ് ഇവിടെ പറഞ്ഞു, ദുരന്ത നിവാരണത്തിനുവേണ്ടി നമുക്കിവിടെ കിട്ടേണ്ട സെൻട്രൽ ഷെയറുണ്ട്. അത് എല്ലാ

സ്റ്റേറ്റുകളുമായി ആലോചിച്ച് ഓരോ വർഷവും നമുക്ക് കിട്ടുന്നുണ്ട്. അത് കൃത്യമായി ഈ വർഷവും കിട്ടും. എന്നാൽ ഇപ്പോൾ സ്പെഷ്യൽ അസിസ്റ്റൻസിനുവേണ്ടി നമ്മൾ മൂവ് ചെയ്തിട്ടുണ്ടെന്നാണ് ഞാൻ മനസ്സിലാക്കുന്നത്. സ്പെഷ്യൽ അസിസ്റ്റൻസായി ലഭിക്കുന്ന തുകയാണ് ഒരു സംസ്ഥാനത്തിന്റെ ദുരിത നിവാരണത്തിനുവേണ്ടി വിനിയോഗിക്കുന്നത്. ഈ വർഷം എന്തെങ്കിലും കിട്ടിയിട്ടുണ്ടോ; അതിനുവേണ്ടി എന്തെങ്കിലും നടപടി എടുത്തിട്ടുണ്ടോ; ഇത്രയും രൂക്ഷമായ വരൾച്ചയിൽ കേരളത്തിലെ ഒട്ടുമിക്കാൽ ജില്ലകളും വരൾച്ച ബാധിത പ്രദേശമായി പ്രഖ്യാപിച്ചതിന്റെ അടിസ്ഥാനത്തിൽ എന്തെങ്കിലും തുക ലഭിച്ചിട്ടുണ്ടോ?

ശ്രീ. ഇ. ചന്ദ്രശേഖരൻ: ബഹുമാനപ്പെട്ട തിരുവഞ്ചൂർ രാധാകൃഷ്ണൻ നേരത്തെ ഈ വിഷയം ഉന്നയിച്ചതാണ്. അതിനുള്ള മറുപടി അപ്പോൾ നൽകിയതായിട്ടാണ് ഓർക്കുന്നത്. വരൾച്ചയെ തുടർന്ന് പ്രത്യേകം ആവശ്യതിൻപ്രകാരം തൊഴിലാളികൾക്ക് എം.ജി.എൻ.ആർ.ഇ.ജി.എസ് പദ്ധതിപ്രകാരം 50 ദിവസത്തെ കൂടുതൽ തൊഴിൽദിനങ്ങൾ അനുവദിച്ചുകൊണ്ടുള്ള ഉത്തരവ് നേരത്തെ ലഭിച്ചിട്ടുണ്ട്. കൂടുതൽ ഭക്ഷ്യധാന്യവും മണ്ണെണ്ണ ഉൾപ്പെടെയുള്ളവ വരൾച്ചയെത്തുടർന്ന് ആവശ്യപ്പെട്ടിട്ടുണ്ട്. ആ കാര്യത്തിൽ തീരുമാനമെടുക്കാനിരിക്കുകയാണ്. എന്നാൽ നേരത്തെതന്നെ 50 ദിവസത്തെ തൊഴിൽ ദിനങ്ങൾ അനുവദിച്ചതായി

അറിയിച്ചിട്ടുണ്ട്.

മി. ഡെപ്യൂട്ടി സ്പീക്കർ: ഓർഡർ.....ഓർഡർ..... പാർലമെന്റ് പാസാക്കിയ ദി ഡിസാസ്റ്റർ മാനേജ്മെന്റ് ആക്ട്, 2005 പ്രകാരം സംസ്ഥാന ഗവൺമെന്റ് രൂപീകരിക്കേണ്ട പദ്ധതികളും ചട്ടങ്ങളും രൂപീകരിക്കാത്തതുമൂലം ഉളവാക്കിയ പ്രശ്നങ്ങളാണ് തന്റെ ക്രമപ്രശ്നത്തിലൂടെ ബഹുമാനപ്പെട്ട അംഗം ശ്രീ. എം. ഉമ്മർ ഇവിടെ ഉന്നയിച്ചത്. ഇക്കാര്യത്തിൽ സർക്കാർ സ്വീകരിച്ച നടപടികൾ സംബന്ധിച്ച് ബഹുമാനപ്പെട്ട റവന്യൂ വകുപ്പുമന്ത്രി ഇവിടെ വിശദീകരിക്കുകയുണ്ടായി. 2005-ലെ ദുരന്ത നിവാരണ നിയമപ്രകാരം സംസ്ഥാന സർക്കാർ രൂപീകരിക്കേണ്ട ചട്ടം 2007-ൽ തന്നെ രൂപീകരിച്ചതായും അത് സഭയുടെ മേശപ്പുറത്ത് വെച്ചിട്ടുള്ളതായും കാണുന്നു. എന്നാൽ പദ്ധതി നടത്തിപ്പ് സംബന്ധിച്ച് ഇനിയും കൂടുതൽ ചട്ടങ്ങളും പദ്ധതികളും അനിവാര്യമായിട്ടുണ്ടെങ്കിൽ ആയത് സമയബന്ധിതമായി രൂപീകരിക്കാൻ ആവശ്യമായ നടപടി സർക്കാർ സ്വീകരിക്കേണ്ടതാണ്.

(നിയമനിർമ്മാണം)